

سنڌي صورتخطيءَ ۾ عربي لفظن جي درست استعمال جو معاملو

Abstract

A problem of correct usage of Arabic terminology in Sindhi Orthography.

There is a general use of Arabic terms in the most languages spoken in sub-continent. Sindhi language is one of them which accepted the impact of Arabic first and vice versa; then Urdu or Hindi. But these languages are not affected on their grammatical structure of sentence.

In Sindhi, Arabic words are used in original words of Sindhi too. Following two types of words are presented as a precedent.

There is orthographical change but there is no possibility of change of meaning viz: بصر (بصل)، ٿومر (فومر)، ڪلفا (ڪرف (ففل) etc.

According to the nature of Sindhi language, the words of same pronunciation and change in orthographical form create complexity like: ڪٿر ۽ ڪسر

In later case, we should avoid to change the orthography of such Arabic words used in Sindhi, because of difference in meaning .

عربي ٻوليءَ جي لفظن جو استعمال سنڌي ٻوليءَ ۾ عام جامر ٿئي ٿو، ايتري قدر جو ڪافي لفظن ۾ پنهنجائپ محسوس ٿئي ٿي. عربي ٻوليءَ جي لفظن جي استعمال سبب چند لفظن جي صورت ۾ امڪاني ڦيراب تهين ٿا، ان جي سببن ۾ آوازن

جي ڌاريائپ' به آهي. سنڌي ٻوليءَ ۾ 'آوازن جي ڌاريائپ' سبب عربي لفظن جي صورت جي ڦيري جا ٻه انداز ڄاچيا ويا آهن، جيڪي مونجهاري جو سبب بڻجن ٿا:

1. اهڙا لفظ جن جي آوازن/ اکرن جي مٽجڻ/ مٽائڻ سبب معنوي فرق يا وياڪرڻي حيثيت بگڙجي وڃي ٿي؛ جيئن:

- عربيءَ موجب معنوي فرق جو بگڙجڻ: واضع ۽ واضح، وغيره.
 - سنڌيءَ موجب معنوي فرق جو بگڙجڻ: مهل ۽ محل وغيره.
 - وياڪرڻي حيثيت جو بگڙجڻ: تهمل ۽ تحمل وغيره
2. اهڙا لفظ جن جي آوازن/ اکرن جي مٽجڻ/ مٽائڻ يا تقليب سبب لفظ جي معنوي فرق يا وياڪرڻي حيثيت کي ڪو چيهو ڪونه ٿوري؛ جيئن:
- آوازن/ اکرن جو مٽجڻ: بصل - بصر، فومر - ٿومر وغيره.
 - آوازن/ اکرن جي تقليب: قفل - قلف/ ڪرف وغيره.

عنوان جي لحاظ کان هت صرف پهرئين نمبر واري مونجهاري جو اڀياس مقصود آهي، جنهن ۾ خاص طور هيٺيان لفظ اچن ٿا؛ جيڪي 2008ع ۾ لئنگئيج اٿارٽيءَ پاران صورتخطيءَ جي ترجمي صورت لاءِ ڪوٺاييل مذاڪري ۾ شامل ڪيا ويا:

واضح/ واضع، ڪثر/ ڪسر، تهمل/ تحمل، بدماش/ بدمعاش

واضح/واضع:

هي ٻه الڳ نوعيت جا لفظ آهن، جنهن سبب هنن لفظن کي، صورتخطيءَ جي لحاظ کان، ترجمي صورت واري ڪڙي ۾ شامل نه ٿو ڪري سگهجي؛ البته، اها ڳالهه ڄاچي وئي آهي ته ڪافي ليکڪن ان- ڄاڻائيءَ ۾ 'واضح' جي مفهوم ۾ 'واضع' جو لفظ ڪم پئي آندو آهي؛ مذڪوره لفظن جو هيٺ اشتقاق ڪجي ٿو:

- واضح [واضح- فاعل- صفت (وضح) = هو چٽو ٿيو، هو ظاهر ٿيو، هو چمڪيو] ظاهر- چمڪدار- چٽو.

سنڌي ٻوليءَ ۾ 'فاعل' جو صفت/ اسم طور استعمال: واضح ڪندو هلجي ته لفظ 'واضح' بروزن 'فاعل' (ڪم ڪندڙ) جي صورت ۾ آهي؛ ليڪن عام طور تي اسم يا صفت جي مفهوم ۾ ڪم آندو ويندو آهي. سنڌي ٻوليءَ ۾ ڪافي اهڙن لفظن جو استعمال ٿئي ٿو، جيڪي 'فاعل' جي وزن تي 'ڪم ڪندڙ' جي معنيٰ ۾ ڪم نه ٿا آندا

ويجن، بلڪ اسم يا صفت طور ڪم آندا ويندا آهن؛ جهڙوڪ: آخر، باطل، باعث، ثابت، جائز، حاذق، حاصل، خاطر، خالص، ساحل، شامل، صاحب، صالح، ضايع، ظاهر، عاجز، فالج، قابل، لازم، ماهر، ناقص، نائب، واجب، واحد، واقف، واضح وغيره.

سنڌي ٻوليءَ ۾ ڪم ايندڙ مذڪوره لفظ جا ٻيا وزن:

- ◇ بنياد: 'وَضَحَ' برون 'فَعَلَ' (هو چتو ٿيو)؛
 - ◇ بنياد: 'وَضَحَ' برون 'فَعَلَ' (هن چتو ڪيو)؛
 - ◇ مصدر: 'تَوَضَّحَ' برون 'تَفَعَّلَ' (ظاهر ڪرڻ، وضاحت ڪرڻ)
 - ◇ مفعول: 'مَوْضُوحٌ' برون 'مَفْعُولٌ' (سنڌي ٻوليءَ ۾ مستعمل ناهي)
 - ◇ صفت: 'واضح' برون 'فاعِلٌ' (ظاهر، چتو)
 - ◇ اسم: 'وضاحت' برون 'فَعَالَتٌ' (ايتار، تشريح، واضح ڪرڻ جو عمل)
- (اردو ۾ عربي الفاظ کا تلفظ، کان مدد ورتل)

مٿي ذڪر اچي چڪو آهي ته سنڌي ٻوليءَ ۾ چند عربي لفظ 'فاعل' جي وزن تي اسم يا صفت طور ڪم آندا ويندا آهن؛ جن مان لفظ 'واضح' به هڪ آهي. ان جڳهه تي ساڳئي وزن ۽ ملندڙ جلندڙ شڪل وارو لفظ 'واضح' ويا ڪرڻي حيثيت ۾ مٿين لفظ کان بلڪل الڳ ٿلڳ ۽ نرالو آهي. هيٺ 'واضح' جو اشتقاق خيال خاطر رکجي ٿو:

- واضح [واضح - فاعِل - اسم فاعِل (وَضَحَ = هن گهڙيو، هن ناهيو)] گهڙيندڙ - ناهيندڙ - سڳهڙ - وينجهر.

سنڌي ٻوليءَ ۾ ڪم ايندڙ مذڪوره لفظ جا ٻيا وزن:

- ◇ بنياد: 'وَضَحَ' برون 'فَعَلَ' (هن گهڙيو) {ناهن، رڪڻ، مرتب ڪرڻ}
- ◇ مصدر: 'تَوَضَّحَ' برون 'تَفَاعَلَ' (عاجزي ڪرڻ، پليڪار ڪرڻ، ارادهءَ خوشامد ڪرڻ، مهماننوازي ڪرڻ)
- ◇ فاعل: 'واضح' برون 'فاعِلٌ' (ناهيندڙ، گهڙيندڙ، سڳهڙ)
- ◇ مفعول: 'مَوْضُوعٌ' برون 'مَفْعُولٌ' (ڪو ناهيل عنوان)

(اردو ۾ عربي الفاظ کا تلفظ، کان مدد ورتل)

ڪيل اڀياس موجب اهو ئي معلوم ٿيو ته ٻن صورتن وارا لفظ 'واضح' ۽ واضح 'الڳ نوعيت ۽ ويا ڪرڻي حيثيت رکندڙ لفظ آهن، ان صورت ۾ مذڪوره لفظن

مان ڪنهن هڪ کي ترجيحي صورت لاءِ متعين ڪرڻ جو خيال ئي آجايو آهي. عام ماڻهن يا چند ليکڪن جي غلط استعمال سبب ايترو ضرور آهي ته هڪ مسئلي جي نشاندهي ٿي سگهي آهي.

سنڌي ٻوليءَ ۾ ٻنهي لفظن جي ضرورت آهر استعمال جي جيڪڏهن تور ڪجي ٿي ته لفظ 'واضح' جي مفهوم وارو لفظ تمام گهڻو استعمال ٿئي ٿو، تنهنڪري عام شاگردن يا ليکڪن کي لفظ 'واضح' جي شڪل تي وڌيڪ ڌيان ڏيڻ گهرجي.

ڪثر/ڪسر:

ڪثر/ ڪسر جون صورتون 1913ع ۽ ٻيهر 2008ع ۾ ترجيحي صورت لاءِ رکيون ويون. مختصر هيٺ تفصيل ڏجي ٿو:
1913ع ۾ متعين ڪيل صورت:

| جاڻايل صورتون | ترجيحي صورت |
|---------------|-------------|
| ڪثر/ ڪسر | ڪثر |

هن ڪاميٽيءَ جا ڪي رايا سامهون ڪونه ٿا اچن ته 'ڪسر' لفظ کي ڪهڙي بنياد تي رد ڪيو هين؟ البته اندازو آهي ته ڪاميٽيءَ جي راءِ موجب: 'ڪثر' لفظ عربيءَ مان سنڌيءَ ۾ منتقل ٿيو آهي ۽ ساڳي معنيٰ ۾ ڪم اچي ٿو، ان صورت ۾ اهو ئي درست ڀانيو وڃي!

2008ع ۾ عالمن پاران پيش ڪيل رايو:

| ترجيحي صورت | ترجيحي صورت متعين ڪندڙ |
|----------------------|--|
| ڪسر | ڊاڪٽر غلام علي الانا، ولي رام ولي، ڊاڪٽر مدد علي قادري، ڊاڪٽر عبدالغفور ميمڻ ۽ شفيح محمد چانڊيو. |
| ڪثر | عبدالغفار صديقي |
| ڪسر/ ڪثر (معنوي فرق) | محمد ابراهيم جويو، آفتاب ابڙو، ڊاڪٽر سحر امداد حسيني ۽ پروفيسر قلندر شاه لڪياري. |

* محمد ابراهيم جوڻي صاحب ٻنهي صورتن کي، بغير راءِ جي، رکيو آهي،

مبادا سندس خيال هجي ته ٻئي صورتون الڳ حيثيت رکن ٿيون، پر اهڙي ڪا وضاحت ڪونه ٿي ملي.

* آفتاب ايتري راءِ رکي ته: ' ٻنهي جي معنيٰ ۾ فرق آهي، ڪسر = ڪوت، ڪمي، جيئن: ڪسر نفسي، ڪسر شان؛ جڏهن ته ڪثر = اضافي، وڌيڪ. * ڊاڪٽر سحر امداد سنڌي لغات موجب راءِ رکي ته: ' ڪثر ' (ڪثرون) گهڻائي، جهجهائي؛ جڏهن ته ڪسر (ڪسرون) = لاپ، واڌي، اپت، اپراسو. * پروفيسر قلندر شاه راءِ رکي ته: ٻئي الڳ ۽ ايتري لفظ آهن، ڪسر = گهٽ؛ جڏهن ته ڪثر = وڌ.

(سنڌي لئنگويج اٿارٽي ۽ پاران مذاڪري ۾، عالمن کي پيش ڪيل تفصيل موجب)

2008ع واري مذاڪري ۾ هنن لفظن مان جن عالمن 'ڪسر' بابت راءِ ڏني آهي؛ انهن جو خيال هوندو ته 'ڪسر' ۽ 'ڪثر' ساڳي معنيٰ وارا لفظ آهن، جنهن سبب 'ث' آواز جو مخرج موجب اچار، سنڌي ٻوليءَ جي مزاج ۾ ڪونهي، ان سبب صورتخطيءَ ۾ 'س' جو اکر وڌيڪ مناسب رهندو.

مبادا، محترم عبدالغفار صديقي صاحب جو خيال هوندو ته: جنهن صورت ۾ عربي لفظ 'ڪثر' آهي، اها ئي صورت هجڻ کپي.

جن عالمن مذڪوره لفظن کي معنوي فرق سبب الڳ ڀانيو آهي، تن جيڪي معنائون يا جواز ڄاڻايا آهن تن ۾ به مونجهارا آهن.

بهتر ٿئي ها جيڪڏهن، ڪنهن راءِ جوڙڻ لاءِ، مذڪوره لفظن جو عربيءَ موجب اشتقاق ۽ سنڌي ٻوليءَ ۾ استعمال جاچڻ بعد سنڌي لغت جي ورق گرداني ڪئي وڃي ها! هيئن لفظن جو اشتقاق ۽ انهن جو سنڌي ٻوليءَ ۾ استعمال جاچي ٿو:

• ڪَثَرٌ: [ڪثر - فَعَلَ - اسم / صفت (ڪَثَرٌ = وڌيڪ هجڻ، ڪنهن کان مقدار ۾ وڌڻ)] گهڻائي، واڌارو، جهجهائي.

سنڌي ٻوليءَ ۾ ڪم ايندڙ مذڪوره لفظ جا ٻيا وزن:

- ◇ 'ڪَثَرٌ' بنياد - بروزن 'فَعَلَ' (هو گهڻو ٿيو، هو مقابلي ۾ وڌيڪ ٿيو)
- ◇ 'ڪثرت' اسم - بروزن 'فَعَلَتْ' (گهڻائي)
- ◇ 'اڪثريت' - اسم، بروزن 'أَفَعَلَتْ' (گهڻائي)

- ◇ 'اڪثر' - اسم تفضيل، برون 'أَفْعَلْ' (بي حد گهڻو، حد کان وڌيڪ)
- ◇ 'ڪثير' - صفت مبالغو، برون 'فَعِيل' (تمام گهڻو، مڙني کان وڌيڪ)
- ◇ 'تڪثير' - مصدر، برون 'نُفَعِيل' (وڌائڻ، گهڻو ڪري ڇڏڻ)
- ◇ 'تڪاثر' - مصدر، برون 'تَفَاعُل' (هڪٻئي کان وڌڻ)
- ◇ 'استڪثار' - مصدر، برون 'اِسْتَفْعَال' (وڌيڪ حاصل ڪرڻ، وڌيڪ سمجهڻ)

(اردو ۾ عربي الفاظ کا تلفظ کان مدد ورتل)

(سنڌي ٻوليءَ ۾ ٻه مٿين ٽنهي مصدرن جو استعمال گهٽ يا نه هجڻ جي برابر ٿئي ٿو.)

سنڌي ٻوليءَ ۾ 'ڪثر' ۽ ان سان لاڳاپيل مٿين وزنن جا لفظ ٿوري يا گهڻي مقدار ۾ استعمال ضرور ٿين ٿا، ان صورت ۾ ان لفظ جي 'چڪي پٽن' به ڪا عقلمندي ڪونه ٿيندي.

ساڳئي وقت 'ڪسر' جو لفظ به ڪنهن حد تي سنڌي ٻوليءَ ۾ ڪم اچي ٿو، جنهن لاءِ عالمن پڻ اشارو ڪيو آهي؛ هيٺ ان جو به عربيءَ موجب اشتقاق ۽ استعمال پيش ڪجي ٿو:

- ڪسر: [ڪسر - فَعَل - اسم / صفت (كَسَرَ = هن ٽوڙيو، هن منسوخ ڪيو، هو هيٺ لٿو)] ٽوڙڻ - منسوخ ڪرڻ - هيٺ لهڻ - هيٺ ٿيڻ - شڪست ڏيڻ - هيٺ مٿي ڪرڻ.

سنڌي ٻوليءَ ۾ ڪم ايندڙ مذڪوره لفظ جا ٻيا وزن:

- ◇ 'ڪَسَرَ' بنياد - برون 'فَعَل' (هو هيٺ ٿيو، هن ٽوڙيو)
- ◇ 'ڪَسْرَت' اسم - برون 'فَعَلَت' (ورزش، مشق، جسم جي حصن جي چرپر ڪرڻ)
- ◇ 'تڪسير' مصدر - برون 'نُفَعِيل' (ٽوڙڻ، تعويد ۾ عدد ورهائي ڏيڻ)
- ◇ 'انڪسار' مصدر - برون 'اِنْفَعَال' (ٽٽڻ، عاجزي ڪرڻ، شڪست کائڻ، ڏيوالپڻي ۾ مبتلا ٿيڻ)
- ◇ 'مڪسور' اسم مفعول - برون 'مَفْعُول' (ٽٽل، ڀڳل، هاراييل، زير ڏنل اکر)
- ◇ 'مُڪَسَّر' اسم مفعول - برون 'مُفْعَل' (ٽٽل، جيئن: جمع مڪسّر جا وزن)

◇ 'ڪَسَر' اسم / صفت بروزن 'فَعَل' (سڄي کي حصن ۾ ٽوڙڻ، اٽپور)

(اردو ۾ عربي الفاظ کا تلفظ، کان مدد ورتل)

سنڌي ٻوليءَ ۾ 'ڪَسَر' ۽ ان سان لاڳاپيل مٿين وزنن جا لفظ: ڪَسَر، ڪَسَرَت، انڪساري، اڪسير، جمع مُڪَسَر جهڙا لفظ ڪنهن حد تي استعمال ضرور ٿين ٿا، ان صورت ۾ ان لفظ کي به وسارڻ روا ناهي.

گهڻو امڪان آهي ته سنڌي ٻوليءَ جو پراڻو لفظ 'ڪَسِيرُو'، جيڪو هيٺ سڄي حالتن سبب زنگجي چڪو آهي، عربي لفظ 'ڪَسَر معنيٰ تٽل يا اٽپور' جي معنيٰ سان سلهاڙيل هجي. عام طور پهڪو ٻڌو ويندو آهي ته: 'ڪَسِيرِي جي ڪُتي، ٽڪي جا ڪائي ٽڪر'؛ 'ڪَسِيرُو' اڳئين ڏور واري پيسي جي چوٿين پتيءَ جو سڪو هيو، جنهن جو ملهه نه جي برابر هيو.

پروفيسر سترامداس سائل پنهنجي لغت 'سائل ڪوش' ۾ ڪَسِيرِي جي معنيٰ لکي آهي:

"ڪَسِيرُو: جهوني پيسي جو چوٿون حصو. * ڪَسِيرُڪُ: نيچ، گهٽ ذات، ذليل * ڪَسِيرِي جو ڪرڻ: خراب خوار ڪرڻ، درجو گهٽائڻ." (سائل، 2009: 391)

مٿين اڀياس موجب 'ڪَسَر' ۽ 'ڪَسَر' بابت عالمن جي راءِ تي هڪ نظر:

- ٻنهي لفظن کي سوڙهو ڪري، هڪ ڪڙي ۾ ڦاسائيندڙ عالم: ڊاڪٽر غلام علي الانا، ولي رام ولي، ڊاڪٽر مدد علي قادري، ڊاڪٽر عبدالغفور ميمڻ، شفيق محمد چانڊيو ۽ عبدالغفار صديقي.
- ٻنهي لفظن ۾ معنوي فرق ڀائيندڙ عالم: محمد ابراهيم جويو، آفتاب ابڙو، ڊاڪٽر سحر امداد حسيني ۽ پروفيسر قلندر شاه لڪياري.

پهرئين گروه جي عالمن ٻنهي لفظن ۽ ان جي دائرن جي اڀياس تي ڪونه ڀاڙيو، جنهن سبب سندن راءِ کي ذاتي راءِ سمجهي، رد ڪري سگهجي ٿو.

ٻئي گروه جي عالمن ٻنهي لفظن کي معنوي فرق پٽاندر الڳ ته ڀانيو، ليڪن سندن اڀياسي راءِ، ٻوليءَ جي اصولن پٽاندر نه ٿي بيهي، ان صورت ۾ سندن راءِ جي چنڊچاڻ ضروري آهي.

| پروفيسر قلندر شاه | ڊاڪٽر سحر امداد | آفتاب ابڙو |
|-------------------|------------------------|--------------------|
| ڪثر = وڌ. | ڪثر = گهٽائي، جهجهائي. | ڪثر = اضافي، وڌيڪ. |
| ڪسر = گهٽ. | ڪسر = لاپ، واڌي، اپت. | ڪسر = ڪوٽ، ڪمي. |

تنهي عالمن جي 'ڪسر' بابت راءِ مٿاڇري ۽ منجهائيندڙ آهي.

البتہ آفتاب ابڙي جيڪي مثال ڏنا آهن، سي پيرائتا آهن، اها ٻي ڳالھ آهي ته 'ڪسر نفسي' ۽ 'ڪسر شان' جهڙن مرڪب لفظن جي حصي 'ڪسر' تي ٻوليءَ جي اصولن موجب غور نه ڪيو ويو آهي. 'ڪسر نفسيءَ' مان مراد 'پنهنجي نفس کي شڪست ڏيڻ'، 'پنهنجي انا کي ٽوڙڻ' آهي.

مٿئين اڀياس جي روشنيءَ ۾ ڏسجي ٿو ته اسان جي لغتن ۾ به ڪافي چڪون ڪيون ويون آهن يا وري ٻوليءَ جي اچارن کي اهميت ڏني وئي آهي؛ بهرحال هيٺ صرف جامع سنڌي لغات تي پاڙيندي مذڪوره لفظ جاچن ٿا:

جامع سنڌي لغات موجب: 'ڪثر ۽ ڪسر' جون معنائون:

- ڪَسْرَج ڪَسْرُون: نفعو- اپت- ڪٽيو- لاپ- فائدو- واڌي، زيادتي- گهٽائي- اڪثريت- جهجهائي.
- (صفت): سنو، چڱو، اوچو- موچارو- عمدو- سڦرو- چوڪو- اعليٰ- برتر- اتر- اتم- چونگي- ٿورو وڌيڪ- ذرو ٿيڻو.
- (ع. قصر) ڍرائي- سستي- گيسر- نٿاءُ- دير- گهل- گم- گهٽتائي.
- بيماري- اگهائي- لڱائي. (بلوچ، 1985: 2078)
- ڪَثْرَج ڪَثْرُون: (ع) گهٽائي- جهجهائي- واڌارو- اضافو- فائدو- نفعو- لاپ- پراپت. عام ڪثرت، جنهن ۾ طرح طرح جا فامر روپ آهن.
- (بلوچ، 1985: 2023)

جامع لغات موجب: ڪسر ۽ ڪثر جي معنائن ۾ ڪو فرق ڪونهي، جنهن مان اندازو ٿئي ٿو ته لغت تي ڪم ڪندڙ عملي، ٻوليءَ جي آوازن جي بنياد تي لفظ ۽ انهن جون معنائون ڏنيون آهن.

هر لفظ جو بنياد زوريءَ 'عربي' مان ڄاڻڻ به تنگ نظري آهي، عربي لفظ 'قصر' جي حوالي سان: 'ڪسر' جي معنائن ۾، ڍرائي، سستي، گيسر، گهل جون معنائون ان حوالي سان بي- تڪيون ڏنيون ويون آهن؛ ڇاڪاڻ ته ان هنڌ 'ڪسر' جو

لفظ 'گسر' جي بگڙيل صورت آهي، لطيف سائين جي هڪ ست آهي:
 ڪرها ڪَسَر ڇڏ، وڪون وجهه وڌنديون (سرڪنيات) (فهميده، 2004: 311)
 شاعريءَ ۽ ان سان منسلڪ فرهنگ ۾ اهڙن لفظن جي استعمال جي اجازت
 هوندي آهي، ليڪن لغت جي اصولن موجب، سواءِ اشاري ڏيڻ جي، اهڙي ڪنهن به
 بگاڙ تي پاڙي نه ٿو سگهجي؛ يا اصل ڏيڻ بعد اهڙي بگاڙ جو اشارو ڏيڻ روا آهي.

تھمل/تھمل:

تھمل/ تھمل جون صورتون سنڌي لٽريچر ڪميٽيءَ جي ميمبرن پاران 13
 فيبروريءَ 1913ع تي، پاڻ ۾ گڏ ٿي هيٺين ريت متعين ڪيون:

تھمل = تھمل (صحيح)

هن لفظ کي اتي ئي ٻڌو اچي ويو ۽ ٻيهر 2008ع تائين ڪنهن به ڪاميٽيءَ
 ۾ ترجيحي صورت لاءِ ڪونه آندو ويو. هن لفظ جي مختصر اڀياس مان اهو ٿيندو جو ان
 نوعيت جي لفظ جي ترجيحي صورت متعين ڪرڻ لاءِ ڪا عام مضبوط راءِ جڙي
 سگهندي.

صورتخطيءَ جي لحاظ کان 'تھمل' جو لفظ عربي، فارسي، هندي- اردو يا
 سنڌيءَ ۾ ڪونهي، ان صورت ۾ ان لفظ تي وڌيڪ سوچڻ بيسود آهي. البته، عربي لفظ
 'تھمل' جو سنڌي توڙي هندي- اردوءَ ۾ آوازن جي بنياد تي 'تھمل' اچارجي ٿو؛ ان
 جو اهم سبب اهو آهي ته 'ح' جو درست آواز برصغير جي ماڻهن جي مزاج مطابق
 ڪونهي.

سنڌي صورتخطيءَ جي لحاظ کان لفظ 'تھمل' ۽ ان سان منسلڪ مختلف
 وزنن جي لفظن جو استعمال عام آهي؛ هيٺ ان لفظ جو اشتقاق ڏجي ٿو:

• تَحْمَلُ: [تَحْمَل - تَفْعَل - مصدر (حَمَلَ = هن ڪنيو، هن برداشت ڪيو)]
 برداشت ڪرڻ، سهڻ.

سنڌي ٻوليءَ ۾ ڪم ايندڙ مذڪوره لفظ جا ٻيا وزن:

- ◇ بنياد: 'حَمَلَ' بروزن 'فَعَلَ' (هن ڪنيو، هن سٺو)
- ◇ مصدر: تَحْمَلُ بروزن 'تَفْعَلُ' (برداشت ڪرڻ)
- ◇ فاعل (مذڪر): 'حامل' بروزن 'فاعل' (برداشت ڪرڻ وارو)

◇ فاعل (مؤنث): 'حامل' برون 'فاعلة/ فاعل' (بار ڪٿڻ واري، سهڻ واري)

◇ مفعول: محمول برون 'مفعول' (سنڌيءَ ۾ مستعمل ناهي)

◇ صفت مبالغو: 'حَمَال' برون 'فَعَال' (گهڻو وزن ڪٿڻ وارو)

◇ اسم: 'حَمَلُ' برون 'فَعَلُ' (وزن، ڀريل ڀيٽ)

سنڌي ٻوليءَ ۾ ڪم ايندڙ لفظ 'حملو'، 'ڪاه' جي معنيٰ ۾، پڻ 'حَمَلُ' مان ورتل آهي. جنهن صورت ۾ 'تحمل' سان منسلڪ ٻيا لفظ پڻ سنڌي ٻوليءَ ۾ ڪم اچن ٿا، ان صورت ۾ 'تحمل' لفظ لاءِ ڪا ٻي صورت ڪنهن به صورت ۾ قبول ٿيڻ جوڳي ناهي.

لفظ 'تحمل' جي ترجيحي صورت مان هيٺيون اصول اخذ ٿئي ٿو:

اصول: اهڙو لفظ جنهن سان منسلڪ ٻين وزنن جا لفظ پڻ ڪم ايندا هجن، ان صورت ۾ ان جي اصلي صورتخطيءَ ۾ بگاڙ، قابل قبول نه ٿو ٿئي؛ توڻي جو ان لفظ جي بگاڙ سان معنوي فرق به نه ٿيندو هجي.

بدماش/بدمعاش:

هي لفظ 1913ع ۾ 'بدمعاش' جي صورت ۾ قبول ڪيو ويو ۽ 2008ع ۾ ٻيهر ترجيحي صورت لاءِ عالمن اڳيان رکيو ويو؛ جيڪي رايو سامهون آيا سي هن ريت آهن:

پيش ڪيل لفظ: بدماش/ بدمعاش:

| ترجيحي صورت | ترجيحي صورت متعين ڪندڙ |
|-------------|--|
| بدماش | ڪوبه نه |
| بدمعاش | ڊاڪٽر غلام علي الانا، محمد ابراهيم جويو، ولي رام ولي، ڊاڪٽر مدد علي قادري، عبدالغفار صديقي، ڊاڪٽر عبدالغفور ميمڻ، آفتاب ابڙو، ڊاڪٽر سحر امداد حسيني، پروفيسر قلندر شاه لڪياري، شفيق محمد چانڊيو. |

* آفتاب ابڙي لفظ جو اشتقاق ڪندي ڄاڻايو ته: بدمعاش: (بد = خراب + معاش = ڏنڌو)

آفتاب ابڙي جي راءِ کي وڌيڪ اڳتي ڪندي ته: هي لفظ ٻن ٻولين فارسي + عربي جي جوڙ سان جڙيو آهي، جنهن جو لغوي اشتقاق هيٺين ريت، خيال خاطر رکجي ٿو:

• بدمعاش: [ف: بد = خراب + ع: معاش = (عاش/ عيش = هو زندهه رهيو) زندگيءَ جو ذريعو] خراب ذريعا هٿ ڪندڙ - ڪمائيءَ جا غلط ذريعا حاصل ڪندڙ. (فيروز لغات تان مدد ورتل)

مذڪوره لفظ سان سلهاڙيل ڪافي لفظ عام طور ڪم آندا وڃن ٿا، جهڙوڪ: عيش، عياش، معيشت، معاشيات، ان صورت ۾ لفظ جي اصل صورت ۾ لڇڪ نه هجڻ گهرجي.

عربي مصدر جي لحاظ کان 'تعيش' برونن 'تفعل'، جنهن جي معنيٰ آهي: عيش ڪرڻ.

لفظ معاش ۾ 'م' جو اضافو بنيادي طور ظرف جي نشاندهي ڪري ٿو، پر هتي 'اسم' جي صورت وٺيون بيٺو آهي. عربي ٻوليءَ ۾ اهڙا ڪافي لفظ آهن، جن 'ظرف' جي وزن تي هوندي به، اسم جي صورت ورتي اٿن؛ جهڙوڪ: مطلب، مقصد وغيره.

هن صورت ۾ بدمعاش جي صورتخطيءَ کي درست ڀانيو وڃي.

آخر ۾ هن عنوان هيٺ آيل لفظن جون ترجيحي صورتون يڪجا پيش ڪجن

ٿيون:

| ترجيحي صورت | لفظ جون مختلف صورتون |
|---|----------------------|
| واضح = ظاهر، چٽو. واضح = ٺاهيندڙ، گهڙيندڙ. | واضح/ واضح |
| ڪثر = گهڻائي ڪسر = ٽٽل، ڀڳل | ڪثر/ ڪسر |
| تحمل | تھمل/ تحمل |
| بدمعاش | بدماش/ بدمعاش |

حوالا

1. بلوچ، نبي بخش، ڊاڪٽر (1985) جامع سنڌي لغات- جلد: 4- سنڌي ادبي بورڊ ڄامشورو.
2. جڙياسنگهاڻي، سترامداس سائل، پروفيسر (2009) سائل ڪوش، ڇاپو ٻيون- ڪويتا پبليڪيشن حيدرآباد.
3. فهميده حسين، ڊاڪٽر (2004) سنڌي ڪلاسيڪي شاعرن جي لغت- شاه عبداللطيف ڀٽائي چيئر ڪراچي.
4. فيروز الدين، مولوي، الحاج، فيروز اللغات عربي- اردو- فيروز سنز ڪراچي.
5. ملڪ قيوم (1979ع) - اردو ۾ عربي الفاظ کا تلفظ - نيشنل بڪ فاؤنڊيشن ڪراچي.